

02/05/2026

आकाशवाणी ईटानगर

जाने-माने विकास अर्थशास्त्री और पांगसौ पास व्यापार अध्ययन समूह (2022) के अध्यक्ष प्रो. महेंद्र पी. लामा ने आज ईटानगर के लोक भवन में राज्यपाल लेफ्टिनेंट जनरल के. टी. परनाइक से मुलाकात की। इस मुलाकात के दौरान, प्रो. लामा ने औपचारिक रूप से रिपोर्टों का एक विस्तृत सेट सौंपा, जिसमें पांगसौ पास व्यापार अध्ययन के निष्कर्ष और नीतिगत सिफारिशें शामिल थीं। यह अध्ययन अरुणाचल के उद्योग, व्यापार और वाणिज्य विभाग की एक पहल थी। उन्होंने पूर्वोत्तर भारत की बदलती विकास गतिशीलता की रूपरेखा प्रस्तुत की और पांगसौ पास जैसे ऐतिहासिक व्यापार मार्गों के माध्यम से अरुणाचल को दक्षिण-पूर्व एशियाई अर्थव्यवस्थाओं से फिर से जोड़ने की अपार संभावनाओं पर जोर दिया। उन्होंने इस बात पर प्रकाश डाला कि किस प्रकार बेहतर कनेक्टिविटी, सीमा-पार व्यापार में सुगमता और बुनियादी ढांचे का विकास आजीविका, उद्यमिता और सीमा-पार सहयोग को बढ़ावा दे सकता है।

000000000000000000

उपमुख्यमंत्री चाउना मेन ने आज लोहित ज़िले के वाक्रो सर्कल में प्रधानमंत्री ग्राम सड़क योजना (PMGSY-III) के तहत कई अहम इंफ्रास्ट्रक्चर प्रोजेक्ट्स का उद्घाटन किया। इन प्रोजेक्ट्स में कहरे-तिलाई रोड पर कामफाई ब्रिज, NH-15 से साम्बलू रोड, फाल नाला ब्रिज और मेडो से नामगो रोड शामिल हैं। कहरे-तिलाई रोड पर बना कामफाई ब्रिज राज्य में PMGSY के तहत सबसे लंबा ब्रिज है।

00000000000000000000

राज्य के कृषि मंत्री गैब्रियल डी वांगसू, अरुणाचल के प्रगतिशील किसानों और कृषि विभाग के अधिकारियों के एक प्रतिनिधिमंडल के साथ, तेल पाम की खेती में हुई नवीनतम प्रगति का अध्ययन करने के लिए मलेशिया में हैं। उन्होंने मलेशिया में भारत के उप उच्चायुक्त के साथ, सेलांगोर के कैरी आइलैंड और बैटिंग स्थित SD Guthrie Seeds and Agricultural Services का दौरा किया। यहाँ तेल पाम के बीजों के उत्पादन में अग्रणी और दुनिया भर में इसके प्रमुख आपूर्तिकर्ताओं में से एक माना जाता है। श्री वांगसू ने कहा कि इस दौर से प्रदेश के किसानों के लिए उन्नत तकनीकों को अपनाने और तेल पाम की खेती की उत्पादक को बढ़ाने के प्रयासों में काफी मदद मिलेगी।

00000000000000000000

विशिष्ट खुफिया जानकारी के आधार पर, तीस अप्रैल को असम राइफल्स और अरुणाचल प्रदेश पुलिस द्वारा तिराप जिले के खोंसा स्थित वांचो कॉलोनी के सामान्य क्षेत्र में एक संयुक्त अभियान चलाया गया। त्वरित कार्रवाई, पेशेवर दक्षता और अथक प्रयास का प्रदर्शन करते हुए, असम राइफल्स ने NSCN-इम के तीन उग्रवादियों को सफलतापूर्वक पकड़ने में अहम भूमिका निभाई। इनके पास से हथियार और गोला-बारूद, मोबाइल फोन, GPRN के पत्र और लगभग 500 रुपये मूल्य की 'ब्राउन शुगर' भी बरामद की गई। पकड़े गए आरोपियों से बरामद सामान के साथ, आगे की जांच के लिए अरुणाचल प्रदेश पुलिस, खोंसा को सौंप दिया गया है।

0000000000000000000000

भारतीय शास्त्रीय नृत्यों के प्रति उनके अटूट समर्पण और जुनून को देखते हुए, अरुणाचल प्रदेश के राज्यपाल, लेफ्टिनेंट जनरल के.टी. परनाइक ने शुक्रवार को ईटानगर के लोक भवन में विवेकानंद केंद्र विद्यालय, निर्जुली की छात्रा सुश्री मनामी मोयिर गामलिन को उत्कृष्टता के लिए प्रतिष्ठित 'लैंड ऑफ़ द राइजिंग सन' मेडेलियन प्रदान किया। सुश्री मनामी मोयिर गामलिन, जो RGU में सहायक प्रोफेसर मोयिर रिबा और दमन गामलिन की पुत्री हैं, वर्तमान में ईटानगर स्थित 'नृत्यांगन डांस एंड म्यूजिक एकेडमी' से कथक में 'विशारद' की पढ़ाई कर रही हैं। अपनी प्रतिभा के दम पर उन्हें कई प्रतिष्ठित मंचों पर प्रस्तुति देने के अवसर मिले हैं, जिनमें G20 शिखर सम्मेलन, C20 शिखर सम्मेलन और धर्मशाला में परम पावन के शताब्दी समारोह जैसे कार्यक्रम शामिल हैं।

0000000000000000000000

केंद्रीय सरकार ने अपने नागरिकों को आपदा की तुरंत जानकारी देने के लिए, स्वदेशी तकनीक का इस्तेमाल करते हुए अपना 'सेल ब्रॉडकास्ट सिस्टम' लॉन्च किया है। इसी के तहत, सिस्टम की टेस्टिंग के लिए आज दोपहर के आस-पास नागरिकों के मोबाइल फ़ोन पर सायरन अलर्ट के साथ एक नोटिफिकेशन भेजा गया। दूरसंचार विभाग ने सोशल मीडिया पर एक पोस्ट में बताया कि यह एक आधुनिक पब्लिक अलर्टिंग सिस्टम है, जिसका मकसद मुश्किल हालात में समय पर जानकारी पहुँचाना है।

000000000000000000000000

AIIMS दिल्ली ने भारत का पहला पोर्टेबल बेडसाइड मैग्नेटिक रेजोनेंस इमेजिंग (MRI) सिस्टम पेश किया है, जिससे ICU, इमरजेंसी और न्यूरोसर्जिकल केयर में गंभीर रूप से बीमार मरीजों के दिमाग की तेज़ी से इमेजिंग की जा सकती है। यह देश में गंभीर रूप से बीमार मरीजों के बेडसाइड ब्रेन इमेजिंग के लिए पोर्टेबल MRI का पहला नियमित इस्तेमाल है। इस अल्ट्रा-लो-फील्ड डिवाइस को सीधे मरीजों तक ले जाया जा सकता है, जिससे अलग से MRI सुइट्स की ज़रूरत खत्म हो जाती है और मरीजों को एक जगह से दूसरी जगह ले जाने का जोखिम भी नहीं रहता।

000000000000000000000000

नेशनल कैडेट कोर (NCC) का वार्षिक प्रशिक्षण शिविर (ATC) 0.5 आज जवाहर नवोदय विद्यालय (JNV), मेगदोंग, अपर सुबनसिरी में शुरू हुआ। यह दस-दिवसीय आवासीय प्रशिक्षण कार्यक्रम है, जिसका उद्देश्य युवाओं का सर्वांगीण विकास करना है। इसमें तीन सौ सत्ताईस कैडेट भाग ले रहे हैं। इस अवसर पर, मुख्य अतिथि और रिसोर्स पर्सन, मोबिया ताई (ADC कोडा) ने राष्ट्र-निर्माण में युवाओं की महत्वपूर्ण भूमिका पर प्रकाश डाला और कैडेटों से समाज और राष्ट्र के विकास के प्रति अपनी जिम्मेदारियों को सक्रिय रूप से निभाने का आग्रह किया।

इस प्रशिक्षण शिविर में विभिन्न क्षेत्रों के रिसोर्स पर्सन्स को आमंत्रित किया गया है, जो कैडेटों को प्रेरित करने और उनका मार्गदर्शन करने के लिए विविध विषयों पर व्याख्यान और इंटरैक्टिव सत्र आयोजित करेंगे।

0000000000000000000000

मौसम विज्ञान केंद्र, ईटानगर ने अरुणाचल प्रदेश के लोअर सुबनसिरी, लोअर सियांग, ईस्ट सियांग, लोहित, नामसाई, चांगलांग और लोंगडिंग ज़िलों में कुछ जगहों पर भारी बारिश के साथ आंधी-तूफ़ान और बिजली गिरने का 'येलो अलर्ट' जारी किया है। इसके अलावा, पापुमपारे और अंजाव ज़िलों में भी भारी बारिश का अनुमान लगाया गया है।

0000000000000000000000